

IN MEMORIAM

Filwaqt li konna qeghdin inhejju l-istampa ta' dan il-ghadd speċjali ta' IL-MALTI wasliti'na l-aħbar tal-mewt ta' ĠINO MUSCAT AZZOPARDI (1899-1982), wiehed mill-Presidenti Onorarji ta' l-Akkademja tal-Malti, li ġrat fid-dar tiegħu, f'Tas-Sliema, nhar is-7 ta' Marzu, 1982, fil-ghomor ta' 82 sena.

Dwar il-hidma tiegħu fil-qasam letteraru u ġurnalistiku bil-Malti ngħibu bil-qalb kollha dan it-tagħrif li għoġbu jibagħtilna s Sur Ġużè Cardona: "Ġino twieled il-Belt fid-19 ta' Ottubru, 1899. Iben dën ta' Ġużè (1853-1927), bħal missieru ntafa' kmieni għall-palk u fl-1918 il-missier fis-sunett "Lil Ġino Tiegħi" kien ġa għaraf ix-xejriet letterarji ta' l-iben:

"Issa tfarfart u bdejt tixtarr il-hlewwa tal-Isien għażiż li, mindu kont tarbija, irdajt ma' halib ommok..."

u ma setax ma jitghaxxaqx meta rah mikbus

"... bla hjiel ta' dnewwa minn dak in-nar li kibes qabel fija."

"Għal Ġino letteratura u politika kienu f'demmu. Direttur 'pro tempore' u wara regolari ta' 'Labour Opinion' (1924-26), 'Il-Kotra' (1926-27) u 'Dr Xek-kek' (1925-34), li mhabba fih ġie ċensurat. Dun Karm kitiblu biex jirrangalu kollox hu ma' l-Isqof — mossa li għolliet l-istima lejn Dun Karm f'qalb Ġino. Sikwit kien jurini din l-ittra u wegħedhieli.

"Kittieb ta' diversi novelli tajbin hafna u atti uniċi, u ta' ftit drammi bi tliet atti, ipprova jagħti lill-palk xejra moderna. Iżda r-rumanz 'Anġli tan-Niket' (1938), li kien ressaq għall-Konkors ta' l-1935, għamlu aktar magħruf u popolari. Fih pinga l-karattru ta' martu Anna u nies li kien jaf mill-qrib, bħas-Seqer u Anġlu.

"Sirt naf lilu u lil huh Ivo 30 sena ilu meta Hal Qormi xtaqna nfakkru lil missieru fiċ-ċentinarju minn twelidu, u kont ktibt ir-radjodramm 'Frazir', meħud mir-rumanz 'Susanna', u xi artikoli dwaru fil-gazzetti. Bil-ghajnuna finanzjarja tiegħu u l-enerġija propagandistika ta' Ivo dehru mill-ġdid xi xogħlijiet ta' missierhom, fosthom 'Is-Sunetti' (1956), wara li fl-1946 waqqaf il-medalja tad-deheb 'Ġużè Muscat Azzopardi' u aktar tard il-Premju tal-Matrikola tal-Malti bl-isem ta' martu Anna, b'turija tal-ghożża li kellu lejha. Hekk ukoll xtaq isieheb isimha fil-ktieb ta' l-idjomi Maltin 'Kif Nghiduha' (1975).

"Ma' xogħlijietu ma ninsewx diversi traduzzjonijiet, e.g. 'Maigret u d-Dukessa' (1968) u 'Marguerite Gautier' (1977), hafna poezijiet satiriċi li kien iħobb jiffirma b'pseudonimi bħal 'Giomu C. Sant', u artikoli politiċi. Bħala hidmiet kulturali nsibuh Chairman tal-Kumitat tat-Teatru Manoel, tal-Panel tad-Drama tar-Rediffusion u karigi onorarji f'diversi kumitati".

L-Akkademja, filwaqt li tissieheb mal-qraba u l-hbieb fil-hasra tat-telfa tiegħu — fost dawn mal-ghażiża martu Anna — tħossha fid-dmir li tibqa' tiftakar fih bħala wiehed mill-eqdem membri u hbieb tagħha.

Telfa ta' hasra u niket kienet ukoll dik ta' Patri ĠUŻEPPI DELIA, S.J. (1900-1980), li ġrat nhar l-4 ta' Ottubru, 1980 f'Dar Loyola, in-Naxxar, fil-ghomor ta' 80 sena.

De'ia, li kien ilu jikteb bil-Malti mill-1922, kien ukoll membru qadim ta' l-Akkademja u ġie li serva fil-Kumitat tagħha. Il-hidma siewja tiegħu fil-qasam mimli tifikiriet u kitbiet dwaru miġburin minn Ġorġ Mifsud u J.M. Ghigo, S.J. u maħruġin fl-1981 mill-pubblikatur Bugelli, li bosta minnhom inkitbu minn membri shabu ta' l-Akkademja.

Patri Delia għandu jibqa' magħruf mhux biss bħala poeta tal-leġġendi u ta' versi oħra imma wkoll bħala awtur ta' kotba tal-meditazzjoni. Din ir-rabta bejn il-poezija u r-religjon kien fissirha tajjeb hafna f'ittra li baġhat lil-Professur Ġużè Aquilina fil-11 ta' Lulju, 1979 u li dehret f'"Il-Hajja" tat-12 ta' Ottubru, 1981. Ingħibu hawnhekk silta mill-ittra biex il-membri u l-qarrejja kollha jistgħu jifhemu aħjar lil dan il-poeta Ġiżwita: "... bejn il-poezija u l-mistika hemm tassew rabta shiħa, bħalma kien hemm f'Santa Tereza minn Avila, San Ġwann tas-Salib, San Franġisk t'Assisi u hafna u hafna oħrajn li kienu mistiċi u poeti kbar. Difatti l-mistiku, bħal-poeta, jogħla 'l fuq mid-dinja ta' madwaru u jara dak li oħrajn fid-dawl naturali ma jarawx għax dak li jaraw fid-dawl ta' fidi; jaraw li Kristu f'għajrhom, fil-fqir u fil-marid, jaraw lil Alla fil-ġmiel u fil-kobor tal-holqien. Ma jiqfux fil-qoxra materjali ta' barra tal-ho'qien, iżda jidhlu iktar fil-fond u jaraw u jħossu u jgħixu f'dinja oħra ġdida, iktar reali u iktar sabiħa".

Minbarra l-mewt ta' dawn it-tnejn, l-Akkademja ġarrbet ukoll it-telfa ta' Membru Akkademiku ieħor — GEORGE STEVENS — li ġrat nhar it-23 ta' Frar, 1979, fil-ghomor ta' 51 sena.

Imwieled f'Bormla fl-20 ta' Novembru, 1927, wara xi snin ta' esperjenza ġurnalistika bħala sotto-editur ta' "Il-Berqa", fl-1955 laħaq Uffiċjal ta' l-Infommazzjoni fid-Dipartiment ta' l-Infommazzjoni, fejn għal bosta snin sakemm miet wettaq servizzi ta' traduzzjonijiet u xogħol ieħor fil-pubblikazzjonijiet li johorġu mill-istess Dipartiment. Kien Ko-Fundatur tal-"Għaqda Letterarja Maltija" (1951) u kitbiet tiegħu xxandru fl-Antologiji maħruġa mill-istess Għaqda, i.e. "Bukkett Imżewwaq" (1955), "Hannieqa Ġawhra" (1965), "Nogħlew 'il fuq" (1968), "20 Rebbiegħa" (1971) u "Qamar il-Hsad" (1976) kif ukoll fl-"Antologija ta' Proża Maltija" tal-Prof. Ġ. Aquilina (Vol. II, 1979). Fl-1965 kien maħtur Membru Akkademiku ta' l-Akkademja tal-Malti. Qabel miet, laħaq ġabar l-"essays" tiegħu f'żewġ kotba. "Waqtiet" (1969) u "Vjaġġi bil-Pinna" (1978).

L-Akkademja tħegġeg lill-qarrejja ta' "Il-Malti" biex fit-talb tagħhom jiftakru fih għall-mistrieħ ta' ruħu.

L-EDITUR